

Fədakar media qurucusu, yurdsevər ziyalı

Dünən Azərbaycan Mətbuat Şurasında Beynəlxalq Avrasiya Mətbuat Fondunun rəhbəri, Əməkdar mədəniyyət işçisi, Mətbuat Şurası İdarə Heyətinin üzvü Umud Rəhimoğlunun anadan olmasının 65 illik yubileyinə həsr olunmuş toplantı keçirilib.

Şura sədri Rəşad Məcid qeyd etdi ki, Umud Rəhimoğlu həyatını Azərbaycan naminə əməli fəaliyyətə həsr etmiş istedadlı həmkar, bacarıqlı təşkilatçı və dərin mənəvi keyfiyyətləri özündə birləşdirən ziyalı, xeyirxahlıq, fədakarlıq və zəhmətkeşlik nümunəsidir. Qurucusu və rəhbəri olduğu mətbuat fondu onun nümunəvi obrazının geniş platformasına çevrilmiş təşkilatdır. Bu təşkilat BMT-nin İqtisadi-Sosial Şurasının ən yüksək statuslu üzvüdür.

Bildirildi ki, Umud müəllimin təbiətindən irəli gələn dərin keyfiyyətlər ən çətin dövrlərdə - torpaqlarımızın işğal altında olduğu dövrlərdə təşkilatı Azərbaycan həqiqətlərinin dünyaya çatdırılmasında, bir növ, mayaka çevirdi. BAMF xarici media nümayəndələrinin cəbhə xəttinə yaxın ərazilərimizə yüzdən artıq səfərini reallaşdırdı, Ermənistanın törətdiyi insanlıq əleyhinə cinayətlərlə bağlı obyektiv məlumatların beynəlxalq aləmə çatdırılması istiqamətində müstəsna xidmətlər göstərdi.

BAMF sədri Azərbaycanın beynəlxalq media müstəvisindəki əməkdaşlığının qurulmasına da mühüm töhfələr verib. Umud Rəhimoğlu dünyanın tanınmış media qurumlarını özündə birləşdirən Beynəlxalq Mətbuat İnstitutunun İdarə Heyətinin, Nobel Sülh Mükafatı laureatı olan Beynəlxalq Sülh Bürosunun Ali Şurasının üzvü və qurumun 18 Qərbi Asiya ölkəsi üzrə nümayəndəsi kimi də Azərbaycan naminə çalışıb, ölkəmizin təbliği istiqamətində çoxsaylı təşəbbüslər irəli sürüb və reallaşdırıb.

Mərasimdə yubilyarın ölkəmizdə vətəndaş cəmiyyətinin formalaşmasındakı və inkişafındakı xidmətlərinin də müstəsna əhəmiyyət daşıdığı vurğulandı. Qeyd edildi ki, onun rəhbərlik etdiyi qurumun Qarabağ

münaqişəsi ilə bağlı 10-dan çox bəyanatı BMT-nin rəsmi sahifəsində dərc edilmiş, Nyu York, Cenevrə ofislərində Azərbaycan həqiqətləri ilə bağlı paralel sessiyalar, tədbirlər keçirilmiş, çoxsaylı nəşrlər, müraciətlər hazırlanmışdır. Həmkarımız Vətən müharibəsi dövründə Tərtər, Bərdə, Gəncə, Ağdam, Goranboy, Füzuli istiqamətindəki ən qaynar nöqtələrdən 40-dan çox televizi-



ya reportajını və 100-dən çox canlı yayımı dünyaya təqdim edən “Əl-Cəzirə” telekanalını Azərbaycana dəvət və müşayiət etmişdir.

Yubilyarı ölkənin media ictimaiyyəti adından səmimi təbrik edən Rəşad Məcid qeyd edilən çoxşaxəli xidmətlərinə görə və anadan olmasının 65 illiyi münasibətilə Umud Rəhimoğluya Azərbaycan Mətbuat Şurasının diplomunu təqdim etdi.

Medianın İnkişafı Agentliyinin Müşahidə Şurasının sədri, Azərbaycan Dövlət İnformasiya Agentliyi İdarə Heyətinin sədr müavini Dağbəy İsmayılov Umud Rəhimoğlunun ölkəmizdə fədakarlığı və istedadı ilə seçilən media xadimi olduğunu, xaricdə də layiqincə tanındığını söylədi.

Yubilyarı fəal media qurucusu, mötəbər qələm sahibi, gözəl dost, qayğıkeş və həssas ailə başçısı kimi səciyyələndirən, “Xalq qəzeti”nin baş redaktoru, MŞ İdarə

Heyətinin üzvü Əflatun Amaşov onun həm də incə ruhlu bir şair olduğunu diqqətə çatdırdı. Mədəniyyət nazirinin müşaviri, yazıçı-publisist Orxan Fikrətoğlu bildirdi ki, çoxillik dostu Umud müəllim vətənpərvər ziyalı və Qarabağ həqiqətlərini beynəlxalq ictimaiyyətə çatdıran nüfuzlu söz sahibidir.

Qarabağ Dirçəliş Fondunun İdarə Heyətinin sədri Rəhman Hacıyev bildirdi

ki, yubilyar peşəkarlıqla şəxsi düşüncəni məharətlə birləşdirməyi bacaran, çoxşaxəli fəaliyyət diapazonu ilə seçilən bir ziyalıdır. Türkiyənin Azərbaycandakı Səfirliyinin media müşaviri Alptəkin Cihangir İşbilir Umud Rəhimoğlunun fəaliyyətinin xalq



diplomatiyasının bariz nümunəsi, sülhəratma missiyası olduğunu vurğuladı. Medianın İnkişafı Agentliyi icraçı direktorunun müavini Natiq Məmmədli isə Umud müəllimin yaratdığı BAMF-in ciddi jurnalistika məktəbi, gənc jurnalistlərin himayədarı olduğunu xatırladı.

Milli Məclisin jurnalist deputatları Vüqar Rəhimzadə, Hikmət Babaoğlu, Elçin Mirzəbəyli yubilyar həmkarlarının şəxsiyyətinin və xidmətlərinin ölkənin rəhbər qurumlarında da layiqincə dəyərləndirildiyini dedilər və onu səmimi təbrik etdilər.

BDU jurnalistika fakültəsinin dekanı

Vüqar Zifəroğlu və kafedra müdiri Cahangir Məmmədli, şair-publisistlər Vəqif Bəhmənli, Rəhilə Gülgün və Gülsən Behbud, Jurnalistlərin Həmkarlar İttifaqının sədri Müşfiq Ələsgərli, Mətbuat Şurası Ahıl Jurnalistlər Məclisinin sədri Tahir Aydınov, İTV telekanalının departament rəhbəri Anar Yusifov, “Bizim Yol.info” saytının baş redaktoru Bəhəddin Həziyev, MŞ-nin Nəzarət-Təftiş Komissiyasının sədri Rey Kərimov, “Baku Network” Ekspert Platformasının direktoru Elçin Aliyev, “Türküstan” qəzetinin baş redaktoru Aqil Camal, yubilyarın oğlu, QHT təmsilçisi Oğuz Mirzə və digər çıxış edənlər də Umud Rəhimoğlunun kamil vətəndaşlıq nümunəsi olan şəxsiyyətini, Vətənə sözü ilə xidmət nümunəsini incələdilər, ona xoş arzularını çatdırdılar.

Sonda çıxış edən Umud Rəhimoğlu səmimi təbrik və qədirbilənlərə görə iştirakçılara təşəkkürünü bildirdi, verilən dəyərin onu bundan sonra da səmərəli fəaliyyətini davam etdirməyə ruhlandırıldığını söylədi.

Mərasimdə yubilyara həsr edilmiş yazı və təbriklərin toplandığı “Təmənnəsiz missiya” kitabı iştirakçılara hədiyyə edildi.

Tahir RÜSTƏMLİ
XQ